



टिपणी

8

## डॉक्टर चोइथराम गिदवाणी

छा तव्हांखे खबर आहे त भारत देश जे विरहाडे जो सिंधियुनि ते कहिडो असरु पियो? जेकी सिंधियुनि महसूसु कयो, छा बियनि कयो?

भारत जे इतिहास में केतिरनि ई क्रांतिकारियुनि जे बारे में पढंदा आहियूं, पर कांहिं सिंधी क्रांतिकारीअ जे बारे में विरिले ई जाण मिलंदी आहे।

भारत जी आजादी हिंदू सिंधियुनि जी कृर्बानीअ करे हासिलु थी हुई ऐं बदिले में सिंधियुनि जो सिंधु मां लाडाणो थियो।

हिन सबक में तव्हीं सिंधियुनि जे भारत में पखिडिजण सबबि पैदा थियल हालतुनि खे समुझी सघंदा ऐं सिंधियत जे हिक सपूत कीअं सिंधु मां लडे आयलनि जी शेवा कई, उन्हीअ बाबति जाण हासिलु करे सघंदा।

हिन सबक में असीं डॉक्टर चोइथराम गिदवाणीअ जे बारे में विस्तार सां पढी सघंदासीं।



मकसद

हिन सबक खे पढण खां पोइ तव्हीं-

- डॉक्टर चोइथराम गिदवाणीअ जे जीवन ऐं योगदान जे बारे में बयानु करे सघंदा;
- निर्वासियुनि खे भारत में कीअं वसायो वियो, उहो बयानु करे सघंदा;
- विरहाडे जी पीडा जे अनेक रूपनि जो बयानु करे सघंदा;
- 'सिंधियुनि ते विरहाडे जो असरु' विषय ते पंहिंजा वीचार पेशि करे सघंदा;
- भारत जे आजादीअ में सिंधु जे डिनल योगदान जो बयानु करे सघंदा।

लाडाणो = हिक जगह तां  
बीअ जगह ते वजणु



## 8.1 बुनियादी सबकु

### 8.1.1 विद्यार्थी जीवन

डॉक्टर चोइथराम गिदवाणीअ जो जनमु 25 डिसम्बर 1889 ई. ते हैदराबाद में थियो। चोइथराम ज़ाओ निपनियो ई हैदराबाद जे गिदवाणी घिटीअ में। डॉक्टर चोइथराम खे नंढे हूंदे खां मिटनि माइटनि लाइ प्यारु ऐं सिक हूंदी हुई ऐं मिटनि माइटनि में बि हुन लाइ कुर्बु ऐं छिक हूंदी हुई।



(चोइथराम गिदवाणी)

नंढपुणि खां ई सांतीको ऐं दयावान हो। कलम, स्लेट, खर्ची, सभु ज़रूरतमंद बरानि में विरिहाए छडींदो हो। बियनि जी शेवा में ई पंहिंजी खुशी ऐं ईश्वर जी सची प्रार्थना समुझंदो हो। नंढे हूंदे खां हुन में इहा समुझ हुई त बियनि जे दुख लाहिण में सचो आनंदु प्राप्तु थिए थो। शेवा भावना जो गुणु हुन में नंढे हूंदे खां ई हो।

डॉक्टर चोइथराम पंहिंजा स्कूल जा कम बाकाइदे नियम सां करे वेंदो हो। मैट्रिक जो इन्तहान पहिरिएं सालि पास कयाई। मैट्रिक पास करे, पंहिंजी घरू माली हालति ध्यान में रखी, नौकरी करण जो ख्यालु कयाई ऐं मास्तरु बणियो। सिंधु जे दादू ज़िले जे 'बूबक' शहर में मिडिल स्कूल में मास्तरु रहियो। स्कूल में मास्तरी कंदे शागिर्दिनि में देश भगितीअ जी बि प्रेरणा भरींदो हो। मेडीकल स्कूल में पढ़ंदे, स्वदेशी शयुनि जे प्रचार में बेडपाईअ सां मदद कंदो हो।

डॉक्टर चोइथराम देश जी आज़ादीअ लाइ दीवानो हो। जइहिं अंग्रेज़नि खुदीराम बोस खे फासी ड़िनी त 'वंदे मातरम' ऐं 'कर्मयोगी' अख़बारुनि मां लेख पढ़ी बुधायाई ऐं दोस्तनि खे आज़ादीअ बाबति हिमथायो।

### 8.1.2 क्रांतिकारी जीवनु ऐं देश तोड़े समाज जी शेवा

डॉक्टर चोइथराम में देश ऐं समाज लाइ शेवा भावना केतिरी हुई, तंहिंजा घणा ई मिसाल आहिनि-

लोकमान्य तिलक खे घणो पसंद कंदो हो ऐं संदसि उपदेशनि जूं चौपड़ियूं पाण विरहाईंदो हो। डॉक्टर साहिब नंढी टहीअ खे तंदुरुस्तु रखण ऐं सही सिख्या ड़ियण लाइ ब्रह्मचर्य आश्रमु बि बर्पा कयो।

हैदराबाद में जइहिं इंग्लूएंजा फहिलियो, तइहिं हुन ड़िंहं राति मरीज़नि जी शेवा कई। अंग्रेज़नि जइहिं खुदीराम बोस खे फासीअ जी सज़ा ड़िनी त डॉक्टर चोइथराम बियनि क्रांतिकारियुनि सां गड़िजी, खुलिए नमूने ख़िलाफ़त कई।



### टिपणी

निपनियो = पलियो

स्वदेशी = पंहिंजे देश जूं

चौपड़ियूं = नंढा किताब

नंढी टही = नौजवान

इंग्लूएंजा = बुख़ार जे बीमारीअ

जो नालो

ख़िलाफ़त = विरोधु




## टिपणी

### डॉक्टर चोइथराम गिदवाणी

डॉक्टर चोइथराम जी कांग्रेस डांहुं शेवा डिंसी महात्मा गांधी बि खुशि थियो हो। रोल्ट एक्ट ऐं साईमन कमीशन जी ख़िलाफ़त, लूण सत्याग्रह ऐं पूर्ण स्वराज जे जलसनि में बहिरो वरिताई। नेताजी सुभाषचंद्र बोस खे आज़ाद हिंद फ़ौज लाइ घणे में घणो नाणो जमा करे डिनाई। महात्मा गांधीअ 1924 ई. में 'यंग इंडिया' में लिखियो हो त-

"Choithram has sacrificed and turned into a 'faqir' all for the cause of his country."



### सबक़ बाबति सुवाल-8.1

सही जवाब चूडे [ ] में लिखो-

- डॉक्टर चोइथराम जो जनमु थियो-  
(अ) कराची (ब) हैदराबाद  
(स) दादू (द) बूचक [ ]
- डॉक्टर चोइथराम आश्रम बर्पा कयो-  
(अ) सन्यास आश्रम (ब) ब्रह्मचर्य आश्रम  
(स) वानप्रस्थ आश्रम (द) गृहस्थ आश्रम [ ]
- डॉक्टर चोइथराम दोस्तनि खे हिमथाईदो हो-  
(अ) आज़ादीअ बाबति (ब) पढ़ाईअ बाबति  
(स) देश छडुण बाबति (द) भगितीअ बाबति [ ]

### 8.1.3 निर्वासियुनि खे वसाइण बाबति डॉक्टर चोइथराम जूं कोशिशूं

मुल्क जो विरहाडो मज़हब जे आधार ते थियो ऐं इन्हीअ मज़हबी मूंझारे माणहुनि खे एतिरो मुंझायो, जो पाकिस्तान में रहंदड़ गैर मुसलमान (हिंदू ऐं सिख), जिनि जो तादादु लखनि में हो, उहे किथे कान रहिया। सिंधु जहिडो सूफ़ी प्रांतु बि विरहाडे सबबि फहिलियल फ़िर्कापरस्तीअ खां बची न सघियो।

सिंधु में मुसलमाननि जी घणाई हूंदे बि सरकारी मुलाज़िमनि में तादाद हिंदुनि जो वधीक हो। सरकार बि विरहाडो मंज़ूरु करे चुकी हुई। इनकरे जेके मर्कज़ी मुलाज़िम हुआ, तनि जी बदली करण जो उसूलु कबूलु कयो वियो।

इन्हीअ उसूल मूजिबु मर्कज़ी मुलाज़िमनि खे भारत अची कमु करिणो हो। मर्कज़ी त भारत अची सागिया ओहिदा हथि करे सघिया, पर सिंधु में मर्कज़ी मुलाज़िमनि खां प्रांतीय मुलाज़िमनि जो तादादु वधीक हो ऐं उन्हनि जो मुस्तक़बिलु ख़तिरे में हो।

तादादु = संख्या, गुणप  
फ़िर्कापरस्ती = धर्मी भेदभाव



डॉक्टर चोइथराम, उन्हीअ वक्त जे भारत जे घरू खाते जे वजीर (Home Minister) सरदार वल्लभ भाई पटेल खे चयो त हीअ बेइसाफी दूर थियणु घुरिजे सिंधु जे प्रांतिक मुलाजिमनि जे नौकरियुनि जो बंदोबस्तु थियणु घुरिजे।

सरदार वल्लभ भाई पटेल यकदिदमु हिकु ऑर्डरु कढियो त जिन बि प्रांतनि में जेके बि जायूं ख़ाली थियनि या नईअ तरह भरियूं वजनि त अवलि हकु सिंधु मां ईदड़ माणहुनि खे डिनो वजे।

डॉक्टर चोइथराम जे इन्हीअ नेक कम न सिर्फ हज़ारें सिंधी प्रांतीय मुलाजिमनि खे नौकरी डियारी, पर सिंधु मां आयल म्यूनिसपल ऐं लोकल बोर्ड जे मुलाजिमनि खे बि रोजगारु मिलियो।

1952 ई. में लोकसभा सांसद चूडिजी डॉक्टर साहिब निर्वासियुनि लाइ सरकारी सतह ते सही नीती ठाहिण में बि घणी मदद कई।

खेसि सिंधु जो गर्जदु शेरु चयो वजे थो।

### 8.1.4 देहांतु

जिंदगीअ जे आखिरीनि ड़िंहनि में काफ़ी नाचाकु रहियो ऐं झूनी दम जी बीमारी बि तंगि करण लगसि। उन्हीअ खां पोइ हुन जी बीमारी वधंदी वेई ऐं डॉक्टरनि ड़िठो त चोइथराम खे फिफिडनि जी कैसर थी आहे। बियुनि बीमारियुनि जे करे बि हुन खे काफ़ी भोगिणो पियो। हू चवंदो हो त “मूंखे का सुई हणी खतमु करियो। मूं हयातीअ जो हीउ दौरु पूरो कयो आहे। मूं में अजायो मोहु रखी, मुंहिंजी पीड़ा न वधायो। अड़े मौत! मां तुंहिंजी आजियां करियां थो, तूं छो पुठिते थियो पवीं?”

मृत्यूअ खां हिकु ड़िंहं अगु हुननि पंहिंजनि वेझनि मित्रनि ऐं माइटनि खे सडे, उन्हनि सां कुझु वक्तु गाल्हायो ऐं उन्हीअ बैदि सभिनी सां मोकिलाणी करे, सुईअ जे जोर ते गश में पइजी रहिया, जंहिं मां वरी उथी न सघिया।

13 सेप्टम्बर 1957 ई. ते संदसि देहांतु थियो। सिंधियुनि जे दिलियुनि खे वडो धधिको रसियो।

डॉक्टर चोइथराम खे श्रद्धांजलि ड़िंदे वक्ति श्री जयरामदास दौलतराम चयो हो त “डॉक्टर साहिब जो सारो जीवनु हिक कर्तव्य पालक जो जीवनु हो। मूंखे उन जे बारे में एतिरो चविणो आहे त सारी जीवति हुन कडहिं कुझु पंहिंजे लाइ न कयो। हुन सारी जीवति माणहुनि जी शेवा में अर्पणु करे छडी।”

डॉक्टर चोइथराम जहिडी अज़ीमु शख़िसयत जे बारे में कंहिं सही लिखियो आहे त-

तुंहिंजी यदि अजु बि थी दिलि खे पुकारे,  
तोखे डॉक्टर सिंधु जी खल्क सारे।

### टिपणी

मुलाजिम = कर्मचारी

मुस्तकबिलु = आईदो

अवलि = पहिरीं

नेकु = सुटे

नाचाकु = बीमारु

दम = सहिक

धधको = सदमो

कर्तव्य पालक = फ़र्जु पालींदु




## टिपणी

डॉक्टर चोइथराम गिदवाणी



### मशिगूलियूं-8.1

(1) भारत जे क्रांतिकारियुनि जे बारे में तव्हां पढ़ियो हूंदो। अहमु सिंधी क्रांतिकारियुनि जी लिस्ट तैयार करियो।



### सबक बाबति सुवाल-8.2

सही जवाब चूडे [ ] में लिखो-

- डॉक्टर चोइथराम जो देहांतु थियो-  
 (अ) 1947 ई. (ब) 1957 ई.  
 (स) 1967 ई. (द) 1977 ई. [ ]
- डॉक्टर चोइथराम लोकसभा सांसद चूडियो वियो-  
 (अ) 1952 ई. (ब) 1957 ई.  
 (स) 1961 ई. (द) 1967 ई. [ ]
- डॉक्टर चोइथराम गिदवाणीअ खे चयो वजे थो-  
 (अ) सिंधु जो गांधी (ब) सिंधु जो गर्जदडु शेरु  
 (स) सिपाही (द) शूरवीर [ ]



### 8.2 अचो त समुझूं

असां खे इहो समुझणु घुरिजे त मुल्क जी आजादीअ लाइ कीअं सिंधी पंहिंजो अबाणो वतनु छडे, लडे आया ऐं पोइ बि खेनि अटे, लटे ऐं अझे लाइ जदोजहद करिणी पेई। घणनि त डॉक्टर चोइथराम खे सिंधु जो 'भीष्म पितामह' बि कोठियो आहे।

इहो सबकु डॉक्टर चोइथराम जे जीवन जे बारे में मुख्त्रासरु में जाण डिए थो।

तव्हांजे लाइ इहो जाणणु जरूरी आहे त कंहिं क्रांतिकारीअ जे चरित्र जे बारे में कडहिं असीं कुझु पढूं था त उन्हीअ जे जीवन सां जुडियल किनि गाल्हियुनि जो वर्णनु करियूं था। इन्हीअ वर्णन में सचाईअ जो हुअणु तमामु जरूरी आहे। इन में कल्पना या तस्सवुर जे अनासर लाइ का बि जाइ कोन आहे। थींदडु घटनाउनि सां गडोगडु उन्हीअ आला शख्स जी सीरत बि असांजे अगियां उभिरी बीहे थी। अचो त समुझूं था कीअं हिन सबक में इहे खासियतूं मौजूदु आहिनि।

आजादीअ जी लडाईअ में सजे भारत जियां सिंधु में बि लडंदडु बिनि किस्मनि जा स्वतंत्रता सेनानी हुआ-

जदोजहद = संघर्ष



टिपणी

1. गरमु धुरि जा सेनानी
2. नरमु धुरि जा सेनानी

गरमु धुरि जा सेनानी सियासी जदोजहद खे न मर्जीदा हुआ ऐं नरमु धुरि जा सेनानी सियासी ओसरि खे मर्जीदइ हुआ। सागी गाल्हि सिंधु सां बि लागू हुई ऐं सिंधु में बि स्वतंत्रता सेनानी इन्हनि बिनि दलनि में विरिहायल हुआ। हेमूं कालाणी ऐं केतिरा ई बिया गरमु धुरि जा सेनानी हुआ, जेके भगत सिंह ऐं मार्क्सवादी वीचारधारा खां मुतासिरु थियल हुआ त बिए तरफ आचार्य कृपलाणी, डॉक्टर चोइथराम गिदवाणी, जेठी सिपाहीमलाणी ऐं केतिराई बिया नरमु धुरि जा सेनानी हुआ।


डॉक्टर चोइथराम जे जीवन ऐं कार्यनि जे बारे में पढ़ी इहो महसूसु करे सघिजे थो त हुन जे जीवन मां सिंधु जे आजादीअ में केतिरो योगदानु हो। नौजुवान जइहिं जदीदु भारत जी तवारीख पढ़दा आहिनि त घणो करे सिंधियुनि जो जिकिरु हूंदो ई कोन्हे। पर डॉक्टर चोइथराम जो जीवन उन्हेनि सभिनी जिंसी घटनाउनि सां वक्फ़यत कराए थो।

जदीदु = आधुनिकु



तर्हीं छा सिख्या

### डॉक्टर चोइथराम गिदवाणी





टिपणी

डॉक्टर चोइथराम गिदवाणी



(विरहाडे वक्ति लडु-पलाण जा दर्दनाक नजारा)



(विरहाडे जो दर्दु ऐं कैम्पुनि जी ज़िदंगी)



लाइकीअ में वाधारो

हर शख्स जे जीवन में के अहिड़ियूं घटनाऊं थींदियूं आहिनि, जेके उन जी शख्सियत ते गहिरो असरु कांदियूं आहिनि। 1913 ई. में महिराज लोकराम शर्मा जे घर हैदराबाद में जडुहिं डॉक्टर चोइथराम जी रासबिहारी बोस सां पहिरियों दफो मुलाकाति थी, तडुहिं 1940 ई. में नेताजी सुभाषचंद्र बोस सां डॉक्टर जो सम्पर्कु थियो। तडुहिं डॉक्टर विदेश में रहंदड़ सिंधु वासियुनि जी लिस्ट ठाहे, सुभाष बाबूअ खे डिनी हुई। इएं डॉक्टर चोइथराम 'नरमु धुरि' वारो हूंदे बि जेके 'गरमु धुरि' वारा स्वतंत्रता सेनानी हुआ, तिनि जी काफ़ी मदद कई हुई।

नरमु धुरि जा स्वतंत्रता सेनानी घणो करे गांधीवादी वीचारधारा खां मुतासिरु थियल हुआ। पंडित जवाहरलाल नेहरू, सरदार वल्लभ भाई पटेल, आचार्य कृपलाणी वगैरह 'नरमु धुरि' जा सेनानी हुआ। डॉक्टर चोइथराम इन्हीअ दल जो हो। गरमु धुरि जा स्वतंत्रता सेनानी घणो करे मार्क्सवाद खां मुतासिरु थियल हुआ। भगत सिंह, सुखदेव, राजगुरू ऐं पोइ रासबिहारी बोस वगैरह 'गरमु धुरि' जा हुआ। हेमूं कालाणी बि गरमु धुरि जे सेनानियुनि मां हो।





## सिखण जा नतीजा

- (1) जुदा जुदा सिन्फुनि जो तफ़ावतु समुझंदे, उन जे सरूप जी छंडछाण कनि था।
- (2) भाषाई इज़हार जे ज़रीअनि सां देश प्रेम जो इज़हार कनि था।

टिपणी



## सबक़ जे आखिरि जा सुवाल

1. डॉक्टर चोइथराम जी शख़िसयत ते मुख़्तसरु रोशनी विझो।
2. विरहाडे वक्ति भारत जे घरू खाते जो वज़ीरु करु हो?
3. डॉक्टर चोइथराम गिदवाणी लोकसभा सांसद बणिजण खां पोइ कहिड़ो अहमु कमु कयो? खोले लिखो।
4. 1947 ई. में कांग्रेस जो प्रेज़ीडेंट करु हो?
5. डॉक्टर चोइथराम कहिड़े शहर में मास्तरी कई?
6. चोइथराम गिदवाणीअ जे बारे में मुख़्तसरु में ज़ाण ड़िंदे बुधायो त संदसि जीवन मां असांखे कहिड़ी सिख्या थी मिले?
7. जीअं चोइथराम गिदवाणीअ मास्तरनि जी शेवा कई, अजु कोरोना जे काल में तव्हां कीअं बहिरो वठंदा?
8. डॉक्टर चोइथराम गिदवाणीअ जे जीवन मां प्रेरणा वठंदे तव्हां पंहिंजे देश जे विकास लाइ कहिड़ो योगदान ड़ेई सघो था? खोले लिखो।



## जवाब

### सबक़ बाबति सुवालनि जा जवाब

- |     |        |        |        |
|-----|--------|--------|--------|
| 8.1 | 1. (ब) | 2. (ब) | 3. (अ) |
| 8.2 | 1. (ब) | 2. (अ) | 3. (ब) |